

विनोद कुमार सिंह
भा0पु0से0



अपर पुलिस महानिदेशक, पीएसी

पीएसी मुख्यालय, महानगर, लखनऊ-226006

फोन : 91-522-2337452

सीयूजी : 91-9454400136

फैक्स : 91-522-2337453

ई-मेल : pac@uppac.net

वेब साइट: uppac.gov.in

दिनांक : लखनऊ, दिसम्बर 31, 2019

नव वर्ष संदेश 2020 - पी.ए.सी. प्रमुख की ओर से

प्रिय साथियो,

लगभग एक वर्ष पूर्व पीएसी प्रमुख का पदभार सम्भालने के बाद अपने संदेश के माध्यम से आप से कुछ अपेक्षाएं की थी। मुझे गर्व है कि आप सब ने संगठन की गौरव व गरिमा को अक्षुण्ण रखते हुए वर्ष भर निष्ठा, समर्पण, कर्तव्यपरायणता व संवेदनशीलता की एक नई इबारत लिखी। किसी भी बल के लिए यही उसकी सबसे बड़ी शक्ति है। नववर्ष के अवसर पर उसी शक्ति को नमन करते हुए आप व आपके परिवार जनों को असीम हार्दिक शुभकामनाएं देते हुए यह कामना करता हूँ कि आने वाला वर्ष आपको सुख, शान्ति व समृद्धि प्रदान करे और आप इसी तरह बल की गौरव व गरिमा का विस्तार करते रहें।

देश के पूर्व प्रधान मंत्री स्व० अटल जी की निम्न पंक्तियाँ हमें समर्पित होकर निष्काम भाव से कर्म करने की प्रेरणा देती हैं:-

“क्या हार में, क्या जीत में
किंचित नही भयभीत मैं,
कर्तव्य पथ पर जो भी मिला,
यह भी सही वो भी सही।
वरदान नही माँगूंगा,
हो कुछ पर हार नही मानूंगा।”

मुझे स्वीकारने में तनिक भी संदेह नहीं है कि कर्तव्य पथ पर चलते हुए पीएसी बल की प्रासांगिकता, गौरव व गरिमा निरन्तर बढ़ी है और आप सब ने मिलकर इसमें अद्वितीय योगदान दिया है। साथ ही विभिन्न कालखण्डों में गतिमान यात्रा के विभिन्न पड़ावों की मधुर स्मृतियों, उपलब्धियों व अपेक्षाओं को भी जीवन्त रखा है। सुख-दुःख मिश्रित प्रगति यात्रा में आपके प्रयासों ने बल के इतिहास को सदैव एक नई दिशा दी है और यही बल की पूँजी है। बीता वर्ष चुनौतियों भरा रहा है। कुम्भ पर्व के दौरान बल की दक्षता, निष्ठा व कर्तव्यपरायणता की परीक्षा हुई। नित्य परीक्षा की इस घड़ी में पीएसी बल अहर्निश खरी उतरी और इससे देश ही नहीं अन्तर्राष्ट्रीय स्तर पर प्रदेश को नई पहचान मिली, जिसमें उत्तर प्रदेश पीएसी बल का अंश भी समाहित है। यह हम सबके लिए गौरव का विषय है। श्री राम जन्मभूमि/बाबरी मस्जिद प्रकरण में माननीय सर्वोच्च न्यायालय के निर्णय की उदघोषणा के पूर्व तरह-तरह की आशंकायें बलवती हो रही थी, परन्तु आपने अहर्निश अप्रतिम योगदान दिया, जिससे प्रदेश की कानून व शान्ति व्यवस्था स्थिर व सुदृढ़ रही। 06 दिसम्बर को भी बलों की सतर्कता से प्रदेश में कानून-व्यवस्था स्थिर रही। यह बलों की संवेदनशीलता को भी रेखांकित करता है। इसी तरह इस वर्ष पूरे देश में सम्पन्न हुए लोक सभा चुनाव व विभिन्न राज्यों में सम्पन्न हुए विधान सभा चुनाव व उप चुनावों की प्रक्रिया को निष्पक्ष, शांतिपूर्ण व निर्विघ्न रूप से सम्पन्न कराने में आपके सक्रिय व सराहनीय योगदान की सर्वत्र प्रशंसा हो रही है।

कर्तव्यपथ पर चलते हुए असफलताओं से कभी निराश नही होना चाहिए। निरन्तर आगे बढ़ते हुए कर्तव्यरत रहना चाहिए क्योंकि:-

छोटे मन से कोई
बड़ा नहीं होता
टूटे मन से कोई
खड़ा नहीं होता।

अवगत कराना चाहूँगा कि पीएसी बल हेतु 17962 आरक्षी पीएसी की भर्ती की कार्यवाही पूर्ण हो चुकी है और जिसके उपरान्त 65 केन्द्रों पर 16061 जवान प्रशिक्षणरत हैं। इसी तरह 18208 आरक्षी पीएसी के पदों के सापेक्ष भर्ती की कार्यवाही भर्ती एवं प्रोन्नति बोर्ड में प्रचलित है। तीन महिला वाहिनियों के गठन हेतु विभिन्न प्रकार के कुल 3786 पद शासन से स्वीकृत हो चुके हैं। लखनऊ मेट्रो की सुरक्षा व्यवस्था हेतु शासन द्वारा विभिन्न प्रकार के कुल 433 पद स्वीकृत किये गये हैं। नोएडा मेट्रो की सुरक्षा व्यवस्था हेतु शासन द्वारा विभिन्न प्रकार के कुल 381 पद स्वीकृत किये गये हैं। जनपद शामली में एक पीएसी वाहिनी के गठन का प्रस्ताव शासन में विचाराधीन है। प्लाटून कमाण्डर सीधी भर्ती के 484 पदों का अधियाचन दिनांक 05.11.2019 को मुख्यालय पुलिस महानिदेशक, उत्तर प्रदेश को भेजा गया है। प्लाटून कमाण्डर रैंकर पदोन्नति हेतु 694 पदों का अधियाचन दिनांक 02.12.2019 को मुख्यालय पुलिस महानिदेशक, उत्तर प्रदेश को भेजा गया है। दिनांक 28.02.2019 को 57 प्लाटून कमाण्डरों को दलनायक के पद पर पदोन्नति प्रदान की गयी है। दिनांक 18.04.2019 को 384 मुख्य आरक्षियों को प्लाटून कमाण्डर के पद पर पदोन्नति प्रदान की गयी है। उत्तर प्रदेश पुलिस मुख्यालय द्वारा गोरखपुर में एक नई महिला वाहिनी के गठन हेतु 27.13 एकड़ भूमि आवासीय एवं अनावासीय भवनों के निर्माण हेतु वांछित धनराशि की स्वीकृति प्रदान किये जाने हेतु प्रस्ताव/आगणन प्रेषित किया जा चुका है। इसी तरह बदायूँ में भी नई महिला वाहिनी के गठन हेतु भूमि उपलब्ध हो चुकी है तथा लखनऊ में महिला वाहिनी के गठन हेतु भूमि उपलब्धता की कार्यवाही प्रचलित है। जनपद शामली में एक नई पीएसी वाहिनी के गठन एवं बैफल फायरिंग रेंज के निर्माण के लिए प्रतिकर भुगतान हेतु धनराशि रू0 34,68,10,234/- स्वीकृति प्राप्त हो गयी है।


सैन्य बल अथवा अर्द्धसैनिक बल के संचालन हेतु नियंत्रण कक्ष का सुदृढ़ रहना अत्यन्त आवश्यक है। अस्तु सभी 33 पीएसी वाहिनियों, 7 पीएसी अनुभागों व 3 पीएसी जोन्स के कन्ट्रोल रूम को उच्चिकृत किया गया है एवं पीएसी मुख्यालय के नियंत्रण कक्ष के आधुनिकीकरण एवं उच्चिकरण हेतु रू0 232.92 लाख की शासकीय/ वित्तीय स्वीकृति प्रदान किये जाने हेतु प्रस्ताव शासन को प्रेषित किया गया है। एस.डी.आर.एफ. और पीएसी के बाढ़ राहत कम्पनियों हेतु विशेषीकृत उपकरण के क्रयार्थ प्राप्त धनराशि के सापेक्ष क्रय की कार्यवाही तत्परता से पूर्ण करायी गयी है। आप अवगत हैं कि लखनऊ एवं नोएडा मेट्रो की भी सुरक्षा का दायित्व पीएसी बल पर ही है। अयोध्या, काशी और मथुरा में महत्वपूर्ण शांति व सुरक्षा व्यवस्था में भी पीएसी बल अहर्निश कर्तव्यरत है। दिनांक 25.01.2019 को नोएडा मेट्रो के 21 स्टेशनों व दिनांक 05.09.2017 को लखनऊ मेट्रो के 8 स्टेशनों व दिनांक 08.03.2019 से 13 स्टेशनों की सुरक्षा व्यवस्था का दायित्व पीएसी बल को सौंपा गया है। पीएसी बल द्वारा इन स्टेशनों पर सुरक्षा प्रबन्धन त्रुटिरहित ढंग से सुनिश्चित किये जा रहे हैं। यह बल की बड़ी उपलब्धि है।

“बाधाएं आती हैं आएँ
घिरें प्रलय की घोर घटाएं
पांवों के नीचे अंगारे
सिर पर बरसें यदि ज्वालाएं
निज हाथों में हैंसते-हैंसते
आग लगाकर जलना होगा
कदम मिलाकर चलना होगा”

उपरोक्त पंक्तियों के माध्यम से आपका आह्वान करते हुए आशा करता हूँ कि बल को सुदृढ़ व सशक्त बनाने में आप सब मनसा-वाचा-कर्मणा प्रवृत्त रहकर, पूरी शक्ति व समर्पण से कर्तव्यपथ पर आगे बढ़ते रहेंगे, ताकि बल की गरिमा अक्षुण्ण रह सके।

एक बार पुनः आप सब को व आप सब के परिवार जनों को सुख, समृद्धि तथा उत्तम स्वास्थ्य की मंगल कामनाओं सहित नववर्ष की हार्दिक शुभकामनाएं।

जय हिन्द ।


(विनोद कुमार सिंह)